



**ALL INDIA RADIO THIRUVANANTHAPURAM**

**ആകാശവാണി തിരുവനന്തപുരം**  
**NATIONAL BULLETIN**

**DATE: 18.10.2017** **TIME: 06.20 PM**

**പ്രധാന വാർത്തകൾ**

1. കെ എസ് ടി പിയുടെ എം സി റോഡ് നവീകരണ പ്രവൃത്തികൾ 2018 ഓടെ പൂർത്തീകരിക്കുമെന്ന് മന്ത്രി ജി സുധാകരൻ.
2. ജമ്മുകാശ്മീരിൽ പുഞ്ച്-രജനരി ജില്ലകളിലെ നിയന്ത്രണ രേഖയിൽ പാകിസ്ഥാൻ നടത്തിയ ഷെല്ലാക്രമണങ്ങളിൽ 10 പേർക്ക് പരിക്കേറ്റു.
3. ദക്ഷിണേന്ത്യൻ സംസ്ഥാനങ്ങളിൽ അത്യുത്സാഹപൂർവ്വം ഇന്ന് ദീപാവലി ആഘോഷിക്കുന്നു.
4. ഫിഫ അണ്ടർ - 17 ഫുട്ബോൾ ലോകകപ്പിന്റെ പ്രികാർട്ടർ മത്സരങ്ങൾക്ക് ഇന്ന് സമാപനം; ക്വാർട്ടർ ഫൈനൽ ഞായറാഴ്ച കൊച്ചിയിൽ നടക്കും.



**HEADLINE -1**

**ജി. സുധാകരൻ**

ലോകബാങ്ക് സഹായത്തോടെ കെ.എസ്.ടി.പി. നടത്തുന്ന എം.സി. റോഡ് നവീകരണ പ്രവൃത്തികൾ 2018 ൽ

---

പൂർത്തീകരിക്കുമെന്ന് പൊതുമരാമത്ത് വകുപ്പു മന്ത്രി ജി. സുധാകരൻ. എം.സി. റോഡിൽ പുതുതായി നിർമ്മിച്ച ഇറപ്പുഴ-കല്ലിശേരി, വരട്ടാർ പാലങ്ങൾ ഉദ്ഘാടനം ചെയ്യുകയായിരുന്നു അദ്ദേഹം. ശബരിമല റോഡുകളുടെ അറ്റകുറ്റപ്പണി നടക്കുമ്പോൾ കരാറുകാർ പണി തടസപ്പെടുത്തുന്ന തരത്തിൽ ഏകപക്ഷീയ നിലപാടെടുത്താൽ കരാർ ലൈസൻസ് റദ്ദാക്കുന്നത് ആലോചിക്കുമെന്നും മന്ത്രി പറഞ്ഞു. ജി.എസ്.ടി.യുമായി ബന്ധപ്പെട്ട് കരാറുകാർ നേരിടുന്ന പ്രശ്നങ്ങൾ ചർച്ചയിലൂടെ പരിഹരിക്കണം. പൊതുമരാമത്ത് വകുപ്പിലെ അഴിമതി അവസാനിപ്പിക്കാൻ കർശന നടപടി എടുക്കുമെന്നും എല്ലാ മണ്ഡലങ്ങളിലും തുല്യ സമഗ്ര വികസനം ഉറപ്പാക്കുമെന്നും ശ്രീ.സുധാകരൻ പറഞ്ഞു. ചടങ്ങിൽ ജലവിഭവ വകുപ്പു മന്ത്രി മാത്യു ടി. തോമസ് അധ്യക്ഷ്യം വഹിച്ചു. കൊടിക്കുന്നിൽ സുരേഷ് എം.പി., അഡ്വ.കെ.കെ. രാമചന്ദ്രൻ നായർ എം.എൽ.എ. എന്നിവർ പങ്കെടുത്തു.



**ജി. സുധാകരൻ**

സംസ്ഥാനത്തെ മുഴുവൻ പാലങ്ങളും നാലുമാസത്തിലൊരിക്കൽ പരിശോധന നടത്താൻ കർശന നിർദ്ദേശം നൽകിയിട്ടുണ്ടെന്ന് മന്ത്രി ജി. സുധാകരൻ മറ്റൊരു ചടങ്ങിൽ പറഞ്ഞു. മുവായിരത്തോളം പാലങ്ങൾ ഉള്ളതിൽ എഴുന്നൂറോളം പാലങ്ങൾ അപകടാവസ്ഥയിലാണെന്നും ആയിരത്തോളം പാലങ്ങൾ അറ്റകുറ്റപ്പണികൾ ആവശ്യമുള്ളതാണെന്നും ഇതെല്ലാം സമയബന്ധിതമായി തീർക്കാൻ നടപടി എടുക്കുമെന്നും മന്ത്രി പറഞ്ഞു.



**നിർമ്മലാ സീതാരാമൻ**

---

രണ്ട് ദിവസത്തെ സന്ദർശനത്തിനായി പ്രതിരോധവകുപ്പ് മന്ത്രി നിർമ്മലാ സീതാരാമൻ ആൻഡമാൻ നിക്കോബാർ ദ്വീപിൽ എത്തി. സേനാഗങ്ങളോടൊപ്പം ദീപാവലി ആഘോഷിക്കുന്ന മന്ത്രി അവരുടെ കുടുംബാംഗങ്ങളുമായും ആശയ വിനിമയം നടത്തും. കാർ നിക്കോബാറിലെ വ്യോമസേന കേന്ദ്രവും മന്ത്രി സന്ദർശിക്കും. സെല്ലുലാർ ജയിലിലെ സ്വതന്ത്ര്യജ്യോതിയിലും കാർ നിക്കോബാറിലെ സുനാമി സ്മാരകത്തിലും മന്ത്രി പുഷ്പചക്രം അർപ്പിക്കും.



**HEADLINE -2**

**പാക് ഷെല്ലാക്രമണം**

ജമ്മു-കാശ്മീരിൽ പുഞ്ച്, രജൗരി ജില്ലകളിലെ നിയന്ത്രണ രേഖയിൽ പാകിസ്ഥാൻ നടത്തിയ ശക്തമായ ഷെല്ലാക്രമണങ്ങളിൽ 10 പേർക്ക് പരിക്കേറ്റു. പരിക്കേറ്റവരിൽ രണ്ട് കുട്ടികളും ഉൾപ്പെടുന്നു. 10 പേരെയും ആശുപത്രിയിൽ പ്രവേശിപ്പിച്ചിരിക്കുകയാണ്. പാക് വെടിവയ്പിൽ ഒട്ടേറെ വീടുകൾക്കും കെട്ടിടങ്ങൾക്കും കേടുപാടുകൾ സംഭവിച്ചതായും കന്നുകാലികൾ ചത്തതായും പ്രതിരോധ വൃത്തങ്ങൾ വെളിപ്പെടുത്തി. പുഞ്ച് ജില്ലയിലെ നിയന്ത്രണ രേഖയിൽ ഇന്ന് രാവിലെ പാക്സേന പ്രകോപനം കൂടാതെ വെടി ഉതിർക്കുകയായിരുന്നുവെന്ന് പ്രതിരോധ വൃത്തങ്ങൾ ആകാശവാണിയോട് പറഞ്ഞു. തുടർന്ന് രജൗരി ജില്ലയിലും പാക്സേന ഷെല്ലാക്രമണം നടത്തി. ഇന്ത്യൻ സേന ശക്തമായി തിരിച്ചടിയും നൽകി. ഇരുഭാഗത്തു നിന്നും വെടിവയ്പ് ഇപ്പോഴും തുടരുന്നതായും റിപ്പോർട്ടുകൾ സൂചിപ്പിക്കുന്നു.



---

HEADLINE -3

**ദീപാവലി - ഇൻഡ്രോ**

ദീപങ്ങളുടെ ഉത്സവമായ ദീപാവലി ദക്ഷിണേന്ത്യൻ സംസ്ഥാനങ്ങളിൽ ഇന്നാഘോഷിക്കുന്നു. ശ്രീ. ജേക്കബ് അറയ്ക്കൽ നൽകുന്ന റിപ്പോർട്ട് (വോയിസ്)



**ബോഫോഴ്സ് കേസ്**

ബോഫോഴ്സ് കേസിൽ മൈക്കിൾ ഹെർഷ്മാൻ ടെലിവിഷൻ ചാനലിന് നൽകിയ അഭിമുഖത്തിലെ വസ്തുതകളും സാഹചര്യങ്ങളും പ്രത്യേകം പരിഗണിച്ചു വരികയാണെന്ന് സി ബി ഐ വ്യക്തമാക്കി. ഈ വിഷയത്തിൽ ഹെർഷ്മാൻ ടി വി ചാനലിന് നൽകിയ അഭിമുഖത്തിന്റെ വിശദാംശങ്ങൾ ലഭ്യമായതായി സി ബി ഐ വക്താവ് അഭിഷേക് ദയാൽ പറഞ്ഞു. ബോഫോഴ്സ് അഴിമതി കേസ് അന്വേഷണം അവസാനിപ്പിക്കാൻ താൻ കൈക്കൂലി വാഗ്ദാനം ചെയ്തിരുന്നതായി ഹെർഷ്മാൻ അഭിമുഖത്തിൽ വെളിപ്പെടുത്തിയിരുന്നു.



**പോലീസ് സ്മൃതിദിനം**

ഈ വർഷത്തെ പോലീസ് സ്മൃതി ദിനാചരണ പരിപാടികൾ ഈ മാസം 21 ന് സംസ്ഥാനത്ത് വിവിധ പരിപാടികളോടെ ആചരിക്കും. സമൂഹത്തിന്റെ സമാധാന പാലനത്തിനായി ജീവൻ ത്യജിക്കേണ്ടിവന്ന പോലീസ് ഉദ്യോഗസ്ഥർക്ക് സ്മരണാഞ്ജലി അർപ്പിക്കുന്നതിനാണ് ഒക്ടോബർ 21 സ്മൃതിദിനമായി ആചരിക്കുന്നത്. ലഡാക്കിലെ ഹോട്ട്

സ്പ്രിങ്ങിൽ 1959 ഒക്ടോബർ 21ന് കാണാതായ പോലീസ് സേനാംഗങ്ങളെ കണ്ടെത്താൻ പോയ പോലീസ് സംഘത്തിനുനേരെ ചൈനീസ് സൈന്യം നടത്തിയ ആക്രമണത്തിനെതിരെയുള്ള ചെറുത്തുനിൽപ്പിൽ പത്തു സേനാംഗങ്ങൾക്ക് ജീവഹാനി സംഭവിച്ചു. ഇതിന്റെ ഓർമ്മ പുതുക്കുന്ന ദിനമെന്നനിലയിലാണ് കർത്തവ്യ നിർവഹണത്തിനിടയിൽ ജീവൻ വെടിഞ്ഞ രാജ്യത്തെ വിവിധ പോലീസ് വിഭാഗങ്ങളിലെ അംഗങ്ങൾക്ക് സ്മരണാഞ്ജലികൾ അർപ്പിക്കുന്ന ചടങ്ങ് എല്ലാവർഷവും സംഘടിപ്പിക്കുന്നത്. ദിനാചരണത്തിന്റെ ഭാഗമായി സംസ്ഥാന പോലീസ് ആസ്ഥാനത്തും ജില്ലാ ആസ്ഥാനങ്ങളിലും സ്മൃതിദിന പരേഡ് നടക്കും.



**യു എൻ അംബാസിഡർ**

തീവ്രവാദികൾക്ക് അഭയം നൽകുന്ന പാകിസ്ഥാൻ നയങ്ങൾക്കെതിരെ കർശന നിലപാടുകൾ സ്വീകരിക്കുന്ന അമേരിക്കയെ സഹായിക്കാൻ ഇന്ത്യക്ക് കഴിയുമെന്ന് യു എന്നിലെ അമേരിക്കൻ അംബാസിഡർ നിക്കിഹാലി. അമേരിക്ക - ഇന്ത്യ സൗഹൃദ കൗൺസിൽ സംഘടിപ്പിച്ച പരിപാടിയെ അഭിസംബോധന ചെയ്യുകയായിരുന്നു അവർ. അഫ്ഗാനിസ്ഥാനിലെയും തെക്കൻ ഏഷ്യയിലെയും തീവ്രവാദം അമർച്ച ചെയ്യാൻ പുതിയ തന്ത്രങ്ങൾ അമേരിക്കൻ പ്രസിഡന്റ് പ്രഖ്യാപിച്ചിട്ടുണ്ടെന്നും ശ്രീമതി നിക്കിഹാലി അറിയിച്ചു. ഇന്ത്യയുമായുള്ള അമേരിക്കയുടെ തന്ത്രപരമായ പങ്കാളിത്തം ഇതിൽ മുഖ്യപങ്കുവഹിക്കുമെന്നും അവർ കൂട്ടിച്ചേർത്തു. ആണ്യായുധങ്ങൾ തീവ്രവാദികൾക്ക് ഒരിക്കലും ലഭിക്കാതിരിക്കാൻ അമേരിക്ക അതിന്റെ സാമ്പത്തിക, നയതന്ത്ര,

---

സൈനിക മേഖലകളിലുള്ള ശക്തി ഉപയോഗിച്ച് ലക്ഷ്യം നേടുമെന്നും ശ്രീമതി നിക്കി പറഞ്ഞു.



**മാൻബുക്കർ പ്രൈസ്**

2017 ലെ മാൻബുക്കർ പ്രൈസിന് അമേരിക്കൻ എഴുത്തുകാരൻ ജോർജ് സോന്റേഴ്സ് അർഹനായി. 'Lincoln in the Bardo' എന്ന നോവലിനാണ് അവാർഡ് ലഭിച്ചത്. ബുക്കർ പ്രൈസ് നേടുന്ന രണ്ടാമത്തെ അമേരിക്കൻ എഴുത്തുകാരനാണ് ജോർജ് സോന്റേഴ്സ്. ലണ്ടനിൽ നടന്ന ചടങ്ങിലാണ് അവാർഡ് പ്രഖ്യാപിച്ചത്. ഈ വർഷത്തെ ബുക്കർ സമ്മാനത്തിനുള്ള ചുരുക്ക പട്ടികയിൽ മൂന്ന് അമേരിക്കൻ എഴുത്തുകാരും മൂന്ന് ബ്രിട്ടീഷ് എഴുത്തുകാരും ഉൾപ്പെട്ടിരുന്നു. ഇവരിൽ നിന്നാണ് ജോർജ് സോന്റേഴ്സനെ അവാർഡിനായി തെരഞ്ഞെടുത്തത്.



**HEADLINE -4**

**വനിതാ വോളിബോൾ ( ഇൻഡോ )**

അഖിലേന്ത്യാ അന്തർസർവ്വകലാശാല വനിതാ വോളിബോൾ ടൂർണമെന്റ് വെള്ളിയാഴ്ച കണ്ണൂരിൽ ആരംഭിക്കും. ആകാശവാണി പ്രതിനിധ നൽകുന്ന റിപ്പോർട്ട്....

(വോയിസ്)



**അണ്ടർ 17**

അണ്ടർ 17 ഫുട്ബോൾ ലോകകപ്പിൽ പ്രീക്വാർട്ടർ മത്സരങ്ങൾ ഇന്ന് അവസാനിക്കും. അവസാന പ്രീക്വാർട്ടർ കൊച്ചിയിൽ ഇന്ന് രാത്രി എട്ടിന് ബ്രസീൽ ഹോണ്ടുറാസിനെ നേരിടും. ക്വാർട്ടർ പ്രവേശനം ഉറപ്പിക്കാൻ ലക്ഷ്യമിട്ടാണ് ബ്രസീൽ

---

കളിക്കളത്തിലിറങ്ങുന്നത്. മുംബൈയിൽ ഇപ്പോൾ നടക്കുന്ന മത്സരത്തിൽ ഘാനയും നൈജറും തമ്മിൽ ഏറ്റുമുട്ടുകയാണ്. ക്വാർട്ടർ മത്സരങ്ങൾ ശനിയാഴ്ച ആരംഭിക്കും. ഇന്നലെ നടന്ന പ്രീക്വാർട്ടർ മത്സരങ്ങളിൽ വിജയിച്ച് സ്പെയിൻ, ഇംഗ്ലണ്ട്, ഇറാൻ, മാലി ടീമുകൾ ക്വാർട്ടറിൽ പ്രവേശിച്ചു. കൊച്ചിയിൽ ഞായറാഴ്ച നടക്കുന്ന ക്വാർട്ടർ ഫൈനലിൽ സ്പെയിനും ഇറാനും ഏറ്റുമുട്ടും.



### **കായിക സംഘടന**

ഭിന്നശേഷിക്കാർക്കായുള്ള കായിക സംഘടനയായ സ്പോർട്സ് അസോസിയേഷൻ ഫോർ ഡിഫറൻഷ്യലി ഏബിൾഡിന്റെ നേതൃത്വത്തിൽ കണ്ണൂർ ജില്ലാ പാരാലിമ്പിക് ചാമ്പ്യൻഷിപ്പ് ശനിയാഴ്ച കണ്ണൂർ ഡി.എസ്.സി ഗ്രൗണ്ടിൽ നടക്കും.



### **ഹരിതവിദ്യാലയം**

പൊതുവിദ്യാലയങ്ങളുടെ മികവുകൾ അവതരിപ്പിക്കുന്ന ഹരിതവിദ്യാലയം വിദ്യാഭ്യാസ റിയാലിറ്റി ഷോയുടെ അപേക്ഷ സ്വീകരിക്കുന്ന അവസാന തീയതി നാളെയാണ്. [www.harithavidyalayam.in](http://www.harithavidyalayam.in) എന്ന വെബ്സൈറ്റിൽ സ്കൂളുകൾക്ക് വിവരങ്ങൾ നൽകാം.



### **സമയക്രമം**

ദക്ഷിണ റെയിൽവേയുടെ പുതിയ സമയക്രമം അടുത്തമാസം ഒന്നിന് നിലവിൽ വരും. തിരുവനന്തപുരം - പാലക്കാട് അമൃത എക്സ്പ്രസ്സ് മധുര വരെ സർവീസ് നീട്ടിയേക്കുമെന്നാണ് റിപ്പോർട്ട്. കണ്ണൂർ -എറണാകുളം ഇന്റർസിറ്റി എല്ലാ ദിവസവും

---

ആലപ്പുഴ വരെയാകും. ഏതാനും ട്രെയിനുകളുടെ വേഗം കുട്ടുമെന്നും സൂചനയുണ്ട്.



### ജലനിരപ്പ്

സംസ്ഥാനത്തെ ഏറ്റവും വലിയ ജലസംഭരണിയും, വൈദ്യുതോൽപ്പാദന സ്രോതസ്സുമായ ഇടുക്കി ഡാമിലെ ജലനിരപ്പ് സംഭരണശേഷിയുടെ 2370.06 അടിയായി ഉയർന്നു. കഴിഞ്ഞ ഒരു മാസത്തിനിടയിൽ പെയ്ത ശക്തമായ മഴയാണ് ജലനിരപ്പുയരാൻ കാരണമായത്. കഴിഞ്ഞ വർഷം ഇതേ കാലയളവിൽ 2349.56 അടിയായിരുന്നു ജലനിരപ്പ്. ഇത് സംഭരണശേഷിയുടെ 45.49 ശതമാനമാണ്. 2.882 ദശലക്ഷം യൂണിറ്റാണ് ഇന്നലെത്തെ വൈദ്യുതോൽപ്പാദനം.



### ചരമവാർഷിക ദിനാചരണം

നോവലിസ്റ്റ് കാക്കനാടന്റെ ആറാമത് ചരമവാർഷിക ദിനാചരണം കൊല്ലം പ്രസ്ക്ലബ്ബിൽ നടന്നു. അനുസ്മരണയോഗം മുൻ MP KN ബാലഗോപാൽ ഉദ്ഘാടനം ചെയ്തു.

